
УВОДЗіНЫ 


Змешчаныя ў гэтай брашуры расказы былых 
сектантаў прадстаўляюць вялікую цікавасць і 
з'яўляюцца вельмі павучальнымі. Яны напісаны 
простымі людзьмі, якія ўсвядомілі свае нядаўнія 
рэлігійныя заблуджэнні і шчыра парвалі з імі. 

Гэтыя людзі бачылі ў сектанцтве нейкую «но- 
вую» рэлігію, для якой нібыта чужым з'яўляецца 
фармалізм і абраднасць хрысціянскай рэлігіі, 
і якая абяцала ім жыццё ў братняй любві, усе- 
агульнай згодзе на зямлі і магчымасць райскага 
шчасця на тым свеце. Адны з іх, як былы баптыст, 
цяпер трактарыст Целяханскай МТС А. Місюра, 
шукалі ў сектанцтве выхаду з цяжкіх умоў жыц- 
ця, у якіх яны знаходзіліся ў былой панскай Поль- 
шчы. Іх захапляла сектанцтва і тым, што яго пра- 
паведнікі прыкідваліся абаронцамі ўсіх бедных і 
прыгнечаных і гэтым на першы погляд адрозніва- 
ліся ад служыцеляў царквы, звязаных з кулакамі 
і памешчыкамі. 

Другія, як былы баптыст І. Кацяк, цяпер элек- 
траслесар Мінскага аўтарамонтнага завода М І, 
прымкнулі да сектанцтва таму, што кіраўнікі сек- 
тантаў абяцалі ім адказаць на некаторыя цяжкія 
пытанні жыцця -- адкуль з'явіўся свет, як трэба 

будаваць адносіны людзей адзін да аднаго, як «на- 
быць узвышэнне якасці чалавека» і інш. Яны га- 
варылі маладым людзям, у якіх яшчэ не ўзмуж- 
неў розум, што ўсе гэтыя пытанні нібыта можа 
вырашыць чытанне бібліі і яе тлумачэнне сектанц- 
кімі прапаведнікамі. 

Трэція, як Е. Ільіна, якая была членам магі: 
лёўскай абшчыны пяцідзесятнікаў, а цяпер з'яў- 
ляецца слухачкай культпрасветвучылішча імя 
Крупскай, трапілі да пяцідзесятнікаў таму, што 
паверылі іх байкам аб розных «цудах» і «з'явах», 
успрыймаючы іх дзіцячым розумам як забаўныя, 
цікавыя казкі. Некаторых з былых сектантаў, як, 
напрыклад, М. Стрэчаня, цяпер калгасніка сель- 
гасарцелі, у «евангельскую» веру штурхнулі або 
абяцанні пяцідзесятнікаў зрабіць іх багатымі, або 
запалохванні іх карамі божымі за грахі, або по- 
сулы аб тым, што яны могуць трапіць на тым све- 
це ў рай. 

У прыведзеных расказах былых сектантаў ці- 
кавым з'яўляецца канкрэтны, узяты з самога жыц- 
ця бытавы матэрыял, які паказвае поўную несу- 
мяшчальнасць іх спадзяванняў і надзей з тым, што 
яны сустрэлі сярод сектантаў. Яны спадзяваліся, 
што прыналежнасць да сектанцтва дасць ім ра- 
дасць і шчасце. На справе яна адштурхнула іх 
ад людзей, ад сяброў. Сектанцтва заклікала да 
ўнутранага самаўдасканалення, да адмаўлення ад 
удзелу ў грамадскім жыцці, у камсамоле, у спар- 
тыўных і іншых гуртках, нават да адмаўлення ад 
выканання дзяржаўнага абавязку -- службы ў ра- 
дах Савецкай Арміі. Яно асуджала іх на мараль- 
ную адзіноту, на ізаляцыю ад грамадства, на ад- 
рыў ад працы і паразітычнае існаванне, у надзеі 
на дапамогу ад святога духу. 

. Аб душэўнай адзіноце, у якой ён аказаўся 

пасля ўступлення ў секту баптыстаў, яскрава рас- 
казвае І. Кацяк. Я, гаворыць ён, “адарваўся ад 
сваіх старых сяброў па школе, па вуліцы; часта 
не знаходзіў спакою ад таго, што мяне ніхто не 
мог зразумець». Ён расказвае, што сектанты ўга- 
варвалі яго не хадзіць у кіно, у тэатр, забаранялі 
ўступаць у грамадскія арганізацыі, асабліва ў 
камсамол, чытаць мастацкую літаратуру. 

З усіх расказаў былых баптыстаў відаць, як 
прыналежнасць да сектанцтва калечыла іх душы, 
пагружала іх розум, волю ў свет фантастычных 
брэдняў аб цудах і ўнушала ім веру, што «ўсе- 
магутны» бог акружыць іх шчасцем і прывядзе 
да радаснага жыцця на зямлі і да раю ў «вечным 
царстве Ханаана», г. зн. на небе. 

Для шчырых, сумленных і здаровых людзей 
сувязь з сектантамі не магла быць трывалай. Ва 
ўмовах савецкага грамадства, пры дапамозе шко- 
лы, арміі, жыццёвых назіранняў, а іншы раз і пры 
дапамозе сям'і аўтары змешчаных расказаў вы- 
рваліся з сектанцкага балота. Адных (як А. Місю- 
ру) працверазіла служба ў Савецкай Арміі, на- 
ведванне палітзаняткаў, чытанне разам з іншымі 
савецкімі воінамі кніг і газет. На другіх (як на 
Е. Ільіну) аказалі добратворны ўплыў парады ра- 
зумных бацькоў і вучоба ў сярэдніх і вышЭйШЫХ 
навучальных установах. Але галоўным чынам 
усіх выпраўлялі ўрокі самой савецкай рэчаіснасці, 
якія вучаць, што не надзея на бога, а праца, не 
вера ў цуды, а веды і навука могуць даць чалавеку 
радасць і шчасце ў жыцці. 

Але часта свядомасць чалавека адстае ад жыц- 
ця, а яго ідэалогія -- ад грамадскага быцця. Вось 
чаму няўстойлівым, адсталым і нявопытным лю- 
дзям павінны прыйсці на дапамогу веды. Урокі 
жыцця павінны быць дапоўнены ўрокамі навукі. 

Ганаровая задача прыродазнаўчых і грамадскіх 
навук заключаецца ў тым, каб на аснове пазнання 
грамадскіх законаў развіцця прыроды і грамадст- 
ва вырваць веруючых людзей з цемры рэлігійных 
забабонаў. 

Любая рэлігія абапіраецца на фантастычныя 
ўяўленні аб свеце і чалавеку і несумяшчальна з 
навукай гэтак жа, як невуцтва несумяшчальна з 
ведамі. 

У артыкуле «Аб значэнні ваяўнічага матэрыя- 
лізма» У. І. Ленін указваў, што нам неабходна 
весці нястомную атэістычную прапаганду і няў- 
хільна выкрываць усіх абаронцаў рэлігіі. 

Гутаркі і лекцыі па астраноміі, біялогіі, фізіцы 
і хіміі, па грамадскіх навуках павінны даць 
няўстойлівым і юным, а іншы раз іцёмным людзям 
цвёрдую навуковую аснову для выпрацоўкі ў іх 
матэрыялістычнага антырэлігійнага светапогляду. 
У сацыялістычным грамадстве няма і не можа 
быць базы для рэлігіі, як адной з форм ідэалогіі. 

Расказы былых баптыстаў аб тым, як яны тра- 
пілі ў сектанцтва і якім чынам парвалі з ім, указ- 
ваюць на тое, што сярод усяго насельніцтва і асаб- 
ліва сярод моладзі неабходна ўзмацніць культур- 
на-асветную і атэістычную прапаганду. Ясна, што 
калі б школа, сям'я або сябры дапамаглі ім свое- 
часова, то яны не трапілі б да баптыстаў. 


Прапаганда атэізму, выхаванне працоўных, 
асабліва падрастаючага маладога пакалення, у 
камуністычным духу набывае цяпер першачарго- 
вае значэнне ў рабоце камсамольскіх арганізацый, 
школ і культурна-асветных устаноў. Змешчаныя ў 
гэтым зборніку матэрыялы паказваюць, што ў нас 
усё яшчэ слаба пастаўлена атэістычная прапаган- 
да сярод навучэнцаў у школе, сярод усёй моладзі, 
асабліва на сяле, 

Вось чаму ўсю дзейнасць нашых прапаган- 
дыстаў неабходна накіроўваць на паляпшэнне 
атэістычнай прапаганды, на тое, каб яны ў даступ- 
най для веруючых форме пераканаўча і навукова 
выкрывалі ўсю шкоднасць рэлігіі і сектанцтва. 

Такая атэістычная прапаганда з'явіцца доб- 
рым дапаўненнем да прапаганды антырэлігійных 
поглядаў, якія ідуць ад самога жыцця. У нашы дні 
пад уплывам небывалых поспехаў дакладных на- 
вук, пад уплывам стварэння савецкімі вучонымі 
штучных спадарожнікаў Зямлі рэлігійныя забабо- 
ны развеюцца, як дым. Бо нішто лепш не даказвае 
бяссілля рэлігіі, як здольнасць чалавека пранікаць 
у таямніцы сусвету і пераўтвараць свет сіламі ча- 
лавека не на небе, а тут, на зямлі. 


Акадэмік В. Н. ПЕРЦАЎ 

ЧАМУ Я ПАКІНУЎ АБШЧЫНУ ХРЫСЦІЯН- 
БАПТЫІСТАЎ 


Мінула ўжо каля паўгода, як я перастаў на- 
ведваць малітоўны дом. Многія са служыцеляў і 
членаў мінскай абшчыны евангельскіх хрысціян- 
баптыстаў звярталіся да мяне з пытаннямі, што 
здарылася са мной, чаму не ўдзельнічаю ў спяван- 
ні хору, не прыходжу на сходы? Адным я адказваў 
не зусім ясна і вычарпальна, другім жа нічога не 
мог адказаць. Было гэта таму, што яшчэ не скон- 
чыліся мае сумненні і ваганні ў цэлым радзе пы- 
танняў, звязаных з верай у бога. 

Цяпер гэтых сумненняў і ваганняў у мяне ўжо 
няма, адказы на пытанні, якія мяне хвалявалі, 
вырашаны, і я хачу на поўны голас адказаць усім, 
чаму я перастаў наведваць малітоўны дом. Хачу 
адказаць не толькі таму, каб не быць у даўгу пе- 
рад уласным сумленнем, але і таму, што не 
жадаю, каб яшчэ хто-небудзь іншы меў цяжкія 
перажыванні, падобныя маім, дарэмна траціў час, 
адчуваў горыч расчаравання. 

Але перад тым, як адказаць на пытанне, па- 
стаўленае вышэй, хачу расказаць, як я тра- 
піў у палон евангельскіх хрысціян-баптыстаў, стаў 
веруючым? 

У 1941 годзе я скончыў Церабуцкую сямігадо- 


вую школу, Старадарожскага раёна. З прычыны 
вайны далей вучыцца не мог; хоць вельмі хацела- 
ся. Таму зусім натуральна, што я не атрымаў вы- 
чарпальнага і пераканаўчага адказу на пытанне, 
як адбылося ўтварэнне свету. А размовы аб звыш- 
натуральных сілах вяліся ў вёсцы, і гэта падагра- 
вала маю цікаўнасць, імкненне даведацца, што і 
як. Тады ж пачуў я і аб існаванні нейкай незвы- 
чайнай кнігі- бібліі. Неўзабаве гэтую кнігу знай- 
шоў у веруючых нашай вёскі. 

З гэтага і пачалося. Баптысты «растлумачылі» 
мне, што біблія вучыць добрым бакам духоўнага 
жыцця і ўзаемаадносін паміж людзьмі, што бог 
«дапамагае» набыць узвышаныя якасці чалавека, 
і я захапіўся чытаннем і засваеннем яе. Паралель- 
на з гэтым пачаў шукаць новых сустрэч з верую- 
чымі, якія маглі б даць тлумачэнні незразумелых 
тэкстаў. 

У час гэтых шуканняў мяне захапілі ўважлівыя 
і ветлівыя ўзаемаадносіны паміж баптыстамі, а 
таксама адносіны да мяне. Гэтае захапленне з ра- 
дасцю прынялі мая бабка і цётка, якія верылі ў 
бога, а таксама і іншыя веруючыя. Усё гэта не- 
прыкметна прывяло мяне да захаплення богаслу- 
жэннем, а потым і да актыўнага ўдзелу ў ім, а так- 
сама да растлумачэнняў некаторых выразаў «Но- 
вага завету». 

Пошукі ўвесь час працягваліся, таму што мяне 
не задавальнялі некаторыя тлумачэнні біблей- 
скіх тэкстаў, і прывялі да знаёмства з Аляк- 
сандрам Карэнікам, які быў больш за іншых да- 
сведчаны ў бібліі і правілах, устаноўленых у бап- 
тыстаў. 

Калі ж мінула першае захапленне і задаволе- 
насць, ім на змену пачалі прыходзіць цяжкія хві- 
ліны перажыванняў. Я дакараў сябе за тое, што 

адарваўся ад сваіх старых сяброў па школе і па 
вуліцы; часта не знаходзіў сабе спакою ад таго, 
што ніхто мяне не мог разумець. Нават родны 
бацька (маці памерла) станавіўся ўсё больш і 
больш чужым. Часам мне рабілася незразумелым: 
чаму выбраны мною, на маю думку ў той час, уз- 
вышаны шлях жыцця прыводзіць да такой цяжкай 
адзіноты. Евангелле вучыць, што вера ў бога пры- 
носіць чалавеку радасць і ўцеху, а дзе яны, чаму я 
іх не адчуваю? Але словы «Хто сябра свету -- той 
вораг богу» і тлумачэнні аднаверцаў разганялі на 
час мае сумненні. 

У 1944 годзе я прыняў хрышчэнне, а праз паў- 
месяца быў мабілізаваны ў Савецкую Армію. 
У свой час хрысціяне-баптысты адмаўляліся браць 
у рукі зброю. Гэта тлумачылася тым, што супра- 
ціўляцца злу, а значыць і караць за зло з'яўляец- 
ца справай, несумяшчальнай з хрысціянствам. По- 
тым усесаюзны савет евангельскіх хрысціян-бап- 
тыстаў выказаўся за адмену гэтай забароны. Пра 
гэтае рашэнне я не ведаў, і таму мяне мучыла 
сумненне, што давядзецца пайсці супроць уста- 
ноўленага звычаю. Але, нарэшце, думка аб тым, 
што я не павінен быць парушальнікам грамадзян- 
скага абавязку, узяла верх. 

Праз некалькі год я быў дэмабілізаваны, улад- 
каваўся на работу ў Мінску, а затым пачаў навед- 
ваць малітоўны дом. Тут сустрэўся з больш уплы- 
вовымі веруючымі -- старшым прасвітарам па 
Беларусі В. Н. Чэчневым, старшым прасвітарам 
па Мінскай вобласці П. А. Іванчанкам, прапавед- 
нікам В. Я. Канатушам --і пачаў падымацца ад 
ступені да ступені ў вывучэнні хрысціянскага 
жыцця, хоць мне і не ўдавалася цалкам вызваліц- 
ца ад сумненняў, якія параджаліся штодзённым 
жыццём асноўнай масы веруючых. У многіх пы- 

таннях, што трактуюцца ў бібліі, ёсць супярэч- 
насці. Больш адукаваныя веруючыя тлумачаць іх 
у адным напрамку, а малапісьменныя -- інакш. 
Гэта пярэчыць таму, што сцвярджае біблія: «Уся- 
люся ў іх і буду іх богам». На самай жа справе ў 
жыцці не відаць ніякага агульнага божага кіраў- 
ніцтва, паколькі выходзіць, што адзін і той жа дух 
святы можа накіраваць аднаго чалавека да дабра, 
а другога да зла. 

У Мінску я сустрэўся і з такімі веруючымі, як 
пяцідзесятнікі. Даведаўся аб іх поглядах на рэ- 
чаіснасць, сутыкнуўся з некаторымі фактамі і ўба- 
чыў, што не аб узвышаным пазнанні ідзе справа, 
а аб вельмі нізкіх і прыкрых з'явах. Пяцідзесятні- 
кі лічаць, што чалавекам кіруе дух святы, а таму 
яны прымаюць свае сны і некаторыя свае думкі за 
адкрыццё божае і, кіруючыся ім, робяць так, што 
трапляюць у смешнае становішча. Так, напрык: 
лад, чакаючы прыйсця Хрыста, многія пяцідзесят- 
нікі адмаўляліся на працягу доўгага часу ад ежы, 
пакідалі ўсякую працу, і іх сем'і заставаліся без 
неабходных сродкаў існавання. 

Сярод веруючых баптыстаў таксама бытуе 
многа розных фанатычных паняццяў: вера ў сны, 
ва ўздзеянне святога духу і т. д. Вось чаму час- 
та тлумачэнні біблейскіх тэкстаў успрыймаюцца 
як тлумачэнні ад бога. Так становяцца своеасаблі- 
вай традыцыяй разнастайныя звычаі ў абшчынах, 
устанаўленні і забароны веруючым. У выніку мно- 
гія адмаўляюцца ад лячэння ў медыкаў, спадзею- 
чыся на «аднаго ўрача -- бога», хоць спадзяванні 
на яго «дапамогу» часцей за ўсё прыводзілі да за- 
цягласці хваробы, а то і да смерці. 

Наведванне кіно, гульні ў шахматы, даміно і 
інш. разумеюцца, як дзеянне чалавека, не ахопле- 
нага святым духам. Усё гэта супярэчыла здарова- 

му сэнсу і прымушала мяне перажываць непрыем- 
ныя гадзіны і дні ў пошуках «тлумачэнняў». Не- 
каторая так званая хрысціянская літаратура і гу- 
таркі. з больш уплывовымі служыцелямі хрысціян- 
ства ў нейкай ступені давалі адказ на такія пытан- 

ні, прымушалі прымаць фанатычныя паняцці як 
неразуменні або спакусу д'ябла. 

У 1952 годзе я пачаў прымаць удзел у служэн- 
ні абшчыне як прапаведнік, а праз два гады і як 
член рэвізійнай камісіі. Але чым больш я вывучаў 
біблію, тым больш яе не разумеў, тым больш су- 
стракаўся з супярэчнасцямі. Пошукі ж перадавых 
поглядаў і перадача іх на сходах і гутарках у аб- 
шчыне прыводзілі мяне і многіх іншых, хто не зга- 
джаўся пацвярджаць фанатычнасць і іншыя свое- 
асаблівыя разуменні за кіраўніцтва духу, да кан- 
флікту, да разыходжання з баптыстамі. На гэтай 
глебе і паміж членамі савета абшчыны існуюць 
рознагалоссі і супярэчнасці. 

Калісьці я спадзяваўся, што сярод кіраў- 
ніцтва абшчыны, сярод тых, хто цалкам прысвя- 
ціў сябе служэнню богу, знайду мір і згоду. Але 
мае спадзяванні не збыліся і, як паказала жыццё, 
не маглі збыцца. Дзе ж кіраўніцтва святога духу, 
якога я так старанна шукаў? Вось, скажам, чала- 
век аддаецца цалкам богу і таму павінен адчуць 
радасць і ўзнёсласць, а атрымлівае тамленне духу; 
яго апаноўваюць перажыванні, яму не даюць сту- 
піць кроку розныя абмежаванні, забароны тармо- 
зяць агульнае развіццё. Аб якой жа радасці жыц- 
ця ў такіх умовах можа ісці гутарка! Хто можа 
ўратаваць чалавека ад пекла? У бібліі гаворыцца, 
што кожны чалавек выбраны раней стварэння све- 
ту. Што ж застаецца ў такім выпадку чалавеку ў 
загадзя вызначаным лёсе? Праўда, я растлумач- 
ваў гэта ў пропаведзях, але вычарпальнага адказу 

даць не мог, як яго не могуць даць і іншыя прапа- 
веднікі. 

Усё выказанае тут, ды і многія іншыя супярэч- 
насці, страшэнна непакоілі мяне і, скажу прама, 
навучылі больш цвяроза глядзець на жыццё. Але 
страх перад адступленнем некаторы час спыняў мя- 
не. Параіцца і пагутарыць з іншымі я не адваж- 
ваўся, каб не сеяць сумненняў наперакор свяшчэн- 
наму пісанню. А там, дзе раіўся, не знаходзіў 
здавальняючага адказу, бо яго няма і не можа 
быць у аднабаковым, вузкім пункце гледжання. 

Бог, паводле бібліі, абяцае найвышэйшае даб- 
ро як у зямным, так і ў нябесным жыцці. Але коль- 
кі маладых дзяўчат і юнакоў, якія трапляюць у 
абшчыну, перажываюць цяжкія перыяды ў сваім 
жыцці з прычыны таго, што ім забаронена адука- 
цыя, культурнае развіццё, шлюб з няверуючым, 
хоць і любімым чалавекам, забаронена прымаць 
удзел у грамадскай працы і грамадскіх арганіза- 
цыях, жыць сапраўды паўнакроўным жыццём са- 
вецкага чалавека. Няўжо «ўсемагутнаму» богу па- 
трэбны чалавечыя пакуты, няўжо ён задаволен 
засмучэннем чалавека? 

Вывучэнне біблейскіх тэкстаў, веданне ўста- 
наўленняў евангельскіх хрысціян-баптыстаў, а 
таксама пяцідзесятнікаў, а галоўнае, рэчаіснасць 
нашага савецкага жыцця пераканалі мяне, нарэш- 
це, у тым, што я доўгі час блукаў у поцемках, шу- 
каў праўду там, дзе яе ніколі не было і быць не 
можа. Праўда там, дзе навука, а не там, дзе за- 
бабоны і сляпая вера на слова. Як вядома, запра- 
вілы амерыканскага капіталу любяць выхваляцца, 
што ім «бог дапамагае ва ўсім». Між тым савец- 
кія вучоныя-атэісты першымі запусцілі штучныя 
спадарожнікі Зямлі, амерыканцы ж пацярпелі 
правал. 

Хоць мне было няёмка ўсведамляць, што я за- 
блудзіўся, і хоць ведаю, што многія веруючыя-бап- 
тысты назавуць мяне адступнікам, але я не магу 
не сказаць праўды, да якой прыйшоў праз мукі 
расчараванняў і маральных пакут. Не магу не ска- 
заць, бо мне вельмі хочацца папярэдзіць усіх, хто 
можа заблытацца ў сецях сектанцтва, як і наогул 
рэлігіі, што гэта прынясе ім незлічоныя мукі і сум- 
ненні, адарве іх ад сапраўды радаснага жыцця ў 
нашай краіне. 

Гэтым сваім пісьмом я звяртаюся і да тых ве- 
руючых, хто, падобна мне, шукае праўды жыцця. 
Хутчэй пазбаўляйцеся сваіх сумненняў, смялей 
рвіце з туманам біблейскіх тэкстаў і забаронамі 
абшчын. Праўда жыцця там, дзе навука, дзе да- 
пытлівы розум, творчыя пошукі ў імя зямных ра- 
дасцей, уласцівых чалавеку, а не якіхсьці спадзя- 
ванняў на «рай» пасля смерці. 


Г. КАЦЯК, 

электраслесар Мінскага 

аўтарамонтнага завода М 1 

(«Мінская праўда» ад 17 снежня 1957 г.) 


НЯХАЙ МАЮ ПАМЫЛКУ НЕ ПАЎТАРАЮЦЬ іНШЫЯ 


Я хачу расказаць аб адной кашмарнай падзеі 
ў маім, хоць і вельмі кароткім, жыцці. Справа ў 
тым, што я была ў рэлігійнай секце пяцідзесятні- 
каў. 

Бацькі мае не мелі і не маюць ніякіх адносін ні 
да сектанцтва, ні да рэлігіі наогул. І тым не менш 
мяне здолелі завербаваць сектанты. Як гэта зда- 
рылася? 

Жылі мы з роднымі ў Магілёве. Мне было 12 
год. Я вучылася ў шостым класе і нічым асаблівым 
не вызначалася ад сваіх равеснікаў: любіла чы- 
таць кнігі, хадзіць у кіно, з захапленнем слухала 
перадачы па радыё, сябравала з аднакласніцамі 
і суседскімі дзяўчынкамі. У нас у сям'і жыла ба- 
булька. Аднойчы да яе прыехалі родзічы, і ў доме 
пачаліся гутаркі пра бога, пра розныя «цуды» і 
«святыя з'явы». Спачатку яны мяне зацікавілі, як 
казкі, і я з дзіцячай дапытлівасцю пачала прыслу- 
хоўвацца да гэтых размоў. Госці ж заахвочвалі 
маю ўвагу. А праз некаторы час бабулька ўзяла 
мяне з сабой на збор секты. Я сядзела і слухала, 
як чытаюць евангелле, затым усе сталі на калені 
і мне загадалі зрабіць тое ж самае. 

Пасля гэтага збору ў мяне быў нейкі прыгне- 

чаны стан: адчуванне такое, быццам я зрабіла 
штосьці нядобрае. Але праз некалькі дзён бабуль- 
ка мяне павяла з сабой зноў. Там мяне перакон- 
валі, што калі я не пакаюся і не пачну верыць у 
бога, то буду ім жорстка пакарана, а затым загіну. 
Наогул дзейнічалі запалохваннямі, і гэта аказала 
на мяне ўплыў. Сапраўды з'явіўся якісьці страх. 

Прайшоў некаторы час, і я пачала старанна 
маліцца богу, праўда, так, каб ніхто не бачыў. 

Але на зборышчах секты не толькі маліліся 
богу. Цяпер, калі я на ўсё гэта гляджу інакш, дык 
бачу, наколькі шкодныя былі тыя ідэі, якія наса- 
джалі ў галаву сектантаў кіраўнікі і прапаведнікі 
магілёўскіх пяцідзесятнікаў Салапаеў, Скачкоў, 
Салапаева і іншыя. 

Тры разы ў тыдзень пяцідзесятнікі збіраліся 
на кватэры Салапаевых. Самыя вялікія зборышчы 
былі ў нядзелю. У гэты дзень збіраліся не толькі 
мясцовыя сектанты, але і прыязджалі людзі з вё- 
сак іншых раёнаў вобласці. Прычым, збіраліся 
строга сакрэтна. Кіраўнікам нават было непажа- 
дана, каб радавыя сектанты ведалі многа адзін 
аб адным, таму ім забаранялася размаўляць па- 
між сабой нібы па той прычыне, што «многа- 
слоўе -- грэх перад богам». Ім нельга было назы- 
ваць адзін аднаго па імю або па прозвішчу, а «ду- 
хоўны брат» і «духоўная сястра». Перад пачаткам 
«служэнняў» прапаведнікі стараліся заняць увагу 
прысутных. Яны расказвалі розныя гісторыі, якія 
былі падпарадкаваны «выхаваўчым мэтам» сек- 
тантаў. Напрыклад, Салапаеў і Скачкоў ведалі аб 
тым, што на мяне дома не толькі сварацца, але 
прымаюць меры для таго, каб вырваць з рэлігій- 
нага балота. І вось яны, каб уздзейнічаць на мяне, 
пачалі расказваць аб тым, што нібы адну «духоў- 
ную сястру» бацька біў за тое, што яна звязалася 

з пяцідзесятнікамі, а затым зусім выгнаў з дому. 
Але гасподзь дапамог гэтай дзяўчыне, і яна цяпер 
жыве ў сваіх «духоўных сясцёр», і жывецца ёй 
лепш, чым дома. 

Што прадстаўляе сабой «служэнне»? Гэта -- 
зборышчы, якія пад маркай богаслужэння выка- 
рыстоўваюцца для антыграмадскай дзейнасці. 
Тут не толькі моляцца да атупення, не толькі спя- 
ваюць царкоўныя песні. Апрача гэтага, Салапаеў 
і Скачкоў чытаюць пропаведзі, у якіх пераконва- 
юць веруючых не хадзіць у кіно, тэатр, таму што 
там нібы «сам сатана весяліць народ». Веруючым 
забараняецца чытаць мастацкую літаратуру, зай- 
мацца грамадска карыснай працай, уступаць у 
грамадскія арганізацыі, асабліва ў камсамол. 

Рэакцыйныя пропаведзі прыкрываюцца рэлі- 
гійнай абалонкай, каб з большай сілай атручваць 
свядомасць людзей. Як гэта робіцца? 

Салапаеў або Скачкоў (у залежнасці ад таго, 
хто праводзіць «служэнне») чытае вытрымкі з 
евангелля, потым іх «растлумачвае». Напрыклад, 
вытрымка «калі цябе ўдараць у левую шчаку, пад- 
стаў правую» тлумачыцца так: нельга браць зброю 
ў рукі наогул, а значыць, і не трэба служыць у 
арміі, не трэба абараняць Радзіму ад нашэсця 
ворага! 

Мэта сектанцкіх верхаводаў -- вербаваць як 
мага больш людзей у секту пяцідзесятнікаў. Для 
гэтай мэты яны выкарыстоўваюць як угаворы, так 
і пропаведзі, растлумачваючы словы з евангелля 
«якой мерай мераеш, такой і табе адмераюць» у 
тым сэнсе, што калі ты будзеш прыцягваць людзей 
у секту пяцідзесятнікаў, то зробіш добрую справу 
і за гэта бог аддасць табе. 

Угаворванне праходзіла і пасля служэння. Так, 
асабіста мне Салапаева гаварыла, што трэба вы- 

ратоўваць «нечасцівых» і гаварыць сваім блізкім 
сяброўкам пра бога, пераконваць іх у тым, што 
яны «заблыталіся і павінны паверыць». Прычым, 
яна вучыла мяне, што гэта трэба рабіць вельмі 
асцярожна, каб не даведаліся выкладчыкі і кам- 
самольцы. Але мне сорамна было гэта рабіць. 
Апрача таго, я палохалася, што аб маёй прына- 
лежнасці да секты даведаюцца. 

Калі хто парушаў патрабаванні секты, кіраў- 
нікі запалохвалі яго і патрабавалі больш не адсту- 
паць ад законаў. За намі пільна сачылі. Аднойчы Я 
пайшла ў кіно. Аб гэтым даведаліся Салапаевы, і, 
калі я прыйміла на збор, Салапаева пачала мне 
расказваць, што ёй паказалася здань, нібы я ў 
кругу сатаны, дзе ўсе з рагамі і я таксама. Затым 
запытала: 

-- Напэўна, ты ў кіно хадзіла? 

Цяпер, калі я аб гэтым успамінаю, мне стано- 
віцца смешна, а тады я была настолькі прасякну- 
та рэлігійнай атрутай, што верыла нават у гэтыя 
небыліцы. Прызналася, што была ў кіно. І мяне, 
зразумела, прымусілі раскайвацца. Прыйшлося 
плакаць і вымольваць у бога, а дакладней -- у Са- 
лапаевых, прабачэння за зроблены «грэх». 

Праводзяцца на зборах пяцідзесятнікаў і бяз- 
глуздыя абрады. Адзін з такіх абрадаў выконваец- 
ца на свята «праламлення хлеба». Прапаведнік 
бярэ булку, ломіць яе на часткі і кожны з прысут- 
ных павінен з'есці кавалачак і запіць віном з 
агульнай шклянкі. Затым прысутныя наліваюць 
у таз ваду і адзін другому мыюць ногі. Цяпер Я з 
агіднасцю ўспамінаю аб гэтай дзікарскай вы- 
думцы. 

Калі мае бацькі даведаліся, што я трапіла пад 
уплыў рэлігійнай секты, для іх гэта было цяжкім 
ударам. Яны рабілі ўсё, каб выцягнуць мяне з рэ- 

лігійнага балота. Але іх перакананні не мелі ўз- 
дзеяння. Тады яны рашылі аддаць мяне вучыцца ў 
культурна-асветнае вучылішча, дзе сам профіль 
заняткаў ідзе ўразрэз з тымі патрабаваннямі, якія 
выстаўляе секта. 

У ходзе вучобы давялося пазнаёміцца з такімі 
прадметамі, якія ўшчэнт разбіваюць рэлігійныя 
вераванні. У мяне ўзнікла якаясьці раздвоенасць 
поглядаў на жыццё, прыроду і яе з'явы. Я пачала 
думаць, на чыім баку праўда (а сектантам жа не 
дазваляецца думаць над чым-небудзь, таму што 
гэта аднімае час ад служэння богу!). Захапілася 
антырэлігійнай літаратурай. Прачытала такія 
брашуры, як «Навука супроць рэлігіі», «Ці жыў 
Ісус Хрыстос», «Ці існуе бог», «Што такое рэлі- 
гія» і шмат іншых. Паступова я пачала перакон- 
вацца, што нічога звышнатуральнага няма, але 
адразу парваць з рэлігійнай сектай не было сме- 
ласці, да таго ж яшчэ былі ваганні. На другім 
курсе мне стала асабліва цяжка. Я мітусілася ва 
ўсе бакі. Хвалявала мяне і тое, што ўсе равеснікі 
весяляцца, адчуваюць сябе шчаслівымі, жыццяра- 
даснымі, а мне нельга нікуды пайсці, ні з кім па- 
сябраваць, бо для сектанткі ж «дружба са све- 
там -- варожасць з богам». 

На дапамогу мне прыйшлі выкладчыкі. Цяр- 
пліва яны лячылі мяне ад рэлігійнага дурману. 
Асабліва ўдзячна я маім педагогам Міхаілу Ва- 
сільевічу Усікаву і Міхаілу Купрыянавічу Каран- 
ковічу. Яны растлумачылі хлусню і негрунтоў- 
насць рэлігіі наогул і сектанцтва ў прыватнасці, 
прыводзілі пераканаўчыя прыклады, давалі літа- 
ратуру. 

Усё гэта дапамагло мне канчаткова выслаба- 
ніцца ад рэлігійных заблуджэнняў і парвайіс г 
сектай пяцідзесятнікаў. Пасля таго, як г ула 

наведваць сектанцкія зборышчы, Салапаевы не- 
аднаразова клікалі мяне зайсці да іх. Але іх дом 
мне здаецца самым страшным, і хацелася б зра- 
біць усё магчымае, каб тыя, хто яшчэ ходзіць ту- 
ды, забылі гэтую дарогу. 

Цяпер я камсамолка і вельмі ганаруся гэтым 
званнем. Перада мною шырокая дарога жыцця, 
па якой я пайду і буду змагацца супроць рэлігій- 
нага дурману. 


Е. ІЛЫ НА, 

навучэнка ПІ курса 

Магілёўскага культасветвучылішча імя Н. К. Крупскай 
(«Магілёўская праўда» ад 24 мая 1957 г.) 


ЧАМУ Я АДМОВІЎСЯ АД ВЕРАВУЧЭННЯ 
пяціДЗЕСЯТНІКАЎ 


Як я трапіў да пяцідзесятнікаў 


Да 1933 года я, як і многія іншыя беларусы, 
што жылі і жывуць цяпер у вёсцы Студзёнкі, ВЫ- 
конваў праваслаўныя абрады, хоць і не з'яўляўся 
шчырым прыхільнікам царквы. У ёй бываў, як ка- 
жуць, гады ў рады, па вялікіх гадавых святах. 
Наведванне царквы з'яўлялася не вынікам маіх 
перакананняў у наяўнасці бога, а проста хаце- 
лася ўціхамірыць бацькаў гнеў, які патрабаваў ад 
дзяцей вялікай пакорлівасці. 

Безумоўна, калі б не тыя цяжкія ўмовы жыц- 
ця, якія існавалі ў буржуазнай Польшчы, калі ча- 
лавек цалкам “знаходзіўся пад уладай зямлі, я не 
толькі не стаў бы пяцідзесятнікам, але і вызва- 
ліўся б з-пад усякага ўплыву рэлігіі. 

Здарылася ўсё гэта зусім проста. Даўно, У 
1925 годзе, нашу вёску ўпотай ад улад наведаў 
нехта Красковіч з-пад Шчорсаў, што на Навагруд- 
чыне. Тады ён толькі-толькі вярнуўся з Амерыкі. 
Пачаў ён вечарамі збіраць сялян, чытаць ім нейкія 
кніжкі, запалохваць божым судом на тым свеце, 
тым, што ўсе грэшнікі будуць языком лізаць гара- 

чую скавараду, плаваць у гарачай смале. Пры гэ- 
тым ён усяляк расхвальваў веравучэнне пяцідзе- 
сятнікаў, амерыканскі лад жыцця. Ён падкрэслі- 
ваў, што людзі, якія адмовяцца ад праваслаўнай 
веры і стануць хрысціянамі евангельскай веры, бу- 
дуць дапускаць менш грахоў, маюць больш шан- 
цаў трапіць у рай. 

Калі гэты «прапагандыст» стамляўся ў сваёй 
рабоце, яму на дапамогу пад'язджаў з Баранавіч 
нехта Мышак, а то і яшчэ адзін прапаведнік - 
Іван Панько з вёскі Церабостань, Карэліцкага 
раёна. 

Першыя гады я не хадзіў на гэтыя сходы. Па- 
першае, мне тады было толькі дзевятнаццаць га- 
доў, а, па-другое, я чуў ад бывалых людзей, што 
рэлігія працоўнаму чалавеку не дае карысці. Мы, 
моладзь, часта смяяліся з тых, хто наведваў гэтыя 
сходы і паддаваўся ўплыву прапаведнікаў. 

І ўсё ж прапаведнікам удалося запалохаць 
слабанервовых людзей. Першымі ахвярамі сталі 
Канстанцін Канстанцінавіч Сабіч і Канстанцін 
Канстанцінавіч Сідарэнка і іх сем'і. Апошні зай- 
мае цяпер пасаду прасвітара ў Студзёнках. 

У часы старой Польшчы, як вядома, многіх лю- 
дзей трымала пад уладай зямля і калечыла ім 
сумленне. Пакалечыла яна сумленне і мне. Сям'я 
ў нас была вялікая, і галоўным чынам хлопцы. 
Калі б дзяліць паміж сабой бацькоўскі надзел, то 
ўсім давялося б ісці ў кабалу да пана або браць 
торбу і жабрачыць. Я вырашыў аблягчыць долю 
сваіх братоў і ў 1928 годзе пайшоў у прымы да 
ўдавы Вольгі Ануфрыеўны Русан, якая з'яўляецца 
для мяне добрым сябрам у жыцці. 

Жончын брат Фёдар, які прыняў веравучэнне 
пяцідзесятнікаў яшчэ ў 1925 годзе, пачаў, як ка- 
жуць, «апрацоўваць» мяне. Дакладна не скажу, 

ні то з-за павагі да сваёй жонкі, ні то з-за павагі 
да яго я І8 студзеня 1933 года пайшоў у малітоў- 
ны дом і публічна заявіў на сходзе, што парываю 
з праваслаўнай верай і прымаю веравучэнне пяці- 
дзесятнікаў. Тады ж гэтую веру прыняла і мая 
жонка. У той час у Студзёнкаўскай абшчыне на- 
лічвалася каля 50 чалавек. 


У чым я пераканаўся 


Трэба прызнацца, што праз некаторы час я, як 
і іншыя мае аднавяскоўцы з абмежаваным круга- 
глядам, стаў шчырым наведвальнікам малітоўна- 
га дома. Заўважыўшы маю шчырасць, некалькі 
пазней веруючыя выбралі мяне сваім прасвітарам. 
Як і іншыя веруючыя, я хацеў забяспечыць сваёй 
душы пасля смерці «пуцёўку» ў «царства божае». 
Даводзілася маліцца па некалькі гадзін запар, а 
часам цэлымі суткамі. Сляпою верай у існаванне 
божай сілы, сваімі маленнямі мы даводзілі 
сябе да непрытомнасці, да прыпадкаў і галюцы- 
нацый. 

Некаторыя веруючыя пыталіся ў мяне па 
сакрэту, ці размаўляў я сам з Хрыстом. Які мог 
даць я адказ? - безумоўна, размаўляў, а ў 
душы самому сорамна станавілася за тое, што 
я паглыбляю перакананні людзей у наяўнасці 
бога. 

Веравучэнне пяцідзесятнікаў навучае, што, ка- 
лі шчыра маліцца, бог абароніць усю сям'ю -- 
дом, дзяцей, жывёлу ад усякіх няшчасцяў, а на 
тым свеце душа абавязкова трапіць у рай. Я ве- 
рыў гэтаму і, як і кожны чалавек, хацеў, каб мая 
сям'я была здаровай. 

У 1948 годзе прастудзіўся мой сын Уладзімір і 
захварэў на запаленне лёгкіх. Было яму тады 17 га- 

доў, быў статным, прыгожым, у дзесятым класе 
вучыўся толькі на выдатна. Я пачаў яшчэ больш 
шчыра маліцца. Да мяне ў дом сабраліся ўсе ве- 
руючыя абшчыны, было наладжана маленне. Усе 
яны запэўнівалі: «...Цяпер, Міхась, не гаруй, сын 
твой, як дуб, будзе моцны, здаровы!». Але безда- 
паможным аказаўся бог, не падняў ён мне сына. 
Ад гэтага ў бацькоўскім сэрцы пасвятлела невя- 
лікая плямачка. Я задумаўся, чаму ж у суседа 
Івана Кохана пяць сыноў, уся сям'я не верыць у 
бога, і ўсе яны здаровыя, жыццярадасныя. А ма- 
тэрыяльныя ж умовы ў нас аднолькавыя! Чаму ж 
мяне так сурова пакараў бог? Не толькі я сам, але 
і ніхто з веруючых не мог даць мне адказу на гэ- 
тае пытанне. На гэты раз аб сваім сумненні ў на- 
яўнасці бога я нікому не гаварыў, працягваў 
шчыра маліцца. 

У 1952 годзе ў мяне захварэла шаснаццаціга- 
довая дачка Надзя, а праз некалькі месяцаў я па- 
хаваў і яе. «За што караеш мяне, бог? -- пытаўся 
я.-- Чымя недагадзіў табе, ці мала ахвяр прынёс 
табе за дзяцей?» Але бог маўчаў, маўчалі і верую- 
чыя. Пасля гэтага я канчаткова пераканаўся, што 
ніякага бога няма. Я добра пераканаўся ў тым, 
што калі б не хадзіў з жонкай у малітоўны дом, а 
больш сачыў за сваімі дзецьмі ды звярнуўся за 
медыцынскай дапамогай, яны б не памерлі, былі б 
здаровымі. Пасля гэтага я канчаткова парваў з 
веравучэннем пяцідзесятнікаў, перастаў хадзіць 
на іх сходы. 

У тым, што рэлігія з'яўляецца павуціннем, 
якім пануючыя класы закрываюць вочы працоў- 
ным, каб яны не бачылі навакольнай несправяд- 
лівасці, я меў магчымасць добра пераканацца на 
жыццёвых прыкладах панскай Польшчы. Добра 
пераканаўся і ў тым, што і самі веруючыя прапа- 

ведуюць адно, а робяць другое. Памятаю, у калга- 
се імя Льва Талстога жыў пяцідзесятнік нашай 
абшчыны Казімір Кудзін. У малітоўным доме ён 
біўся галавою аб сцяну, пераконваючы ўсіх у 
сваёй сумленнасці. А на справе быў злодзей пер- 
шай маркі. Калі ў 1956 годзе ў яго гумне малацілі 
калгасную грэчку, то яго «сумленне» дазволіла 
абкрасці «блізкіх». Яго злавілі на месцы злачын- 
ства, а пасля судзілі. 

Што ж сказалі пяцідзесятнікі на сваім чарго- 
вым сходзе? Можа, яны абвінавацілі яго ў здрадзе 
веравучэнню? Ды, не, імкнуліся выгарадзіць яго, 
сцвярджалі, што быццам на яго нападаюць за тое, 
што ён веруе. Выходзіць, што веравучэнне абара- 
няе зладзеяў, не паважае калгасны лад, які пры- 
нёс селяніну заможнае і радаснае жыццё. 

А што здарылася ў нашай Студзёнкаўскай 
брыгадзе? Гэта было восенню, калі капалі калгас- 
ную бульбу. Здавалася б, веруючы ці няверуючы, 
а сумленныя адносіны да працы, да захавання гра- 
мадскага дабра аднолькава абавязковы для кож- 
нага. Дык жа не, веруючая Антаніна Сямёнаўна 
Бруй набрала кош бульбы і хацела несці дадому. 
Я, як брыгадзір, прымусіў яе высыпаць бульбу на 
полі. Яна ж мяне папракнула: 

-- Што, табе шкада калгаснай бульбы? 

Я растлумачыў жанчыне, што бульба калгас- 
ная, значыць -- народная, належыць усім калгас- 
нікам. Дык якое ж мае яна права абкрадаць 
людзей? Гэта ж не прапаведуе ні адно вера- 
вучэнне. 

А чаго варты такія, скажам, адносіны да гра- 
мадскага дабра. У гарачы час жніва або сенакосу 
насоўваюцца хмары і пагражае дождж. Раней, 
калі кожны веруючы працаваў у сваёй аднаасоб- 
най гаспадарцы, ён не лічыў за грэх і ў нядзелю 

вазіць снапы. А цяпер? Дзесяткі здаровых муж- 
чын і жанчын ідуць на цэлыя суткі ў малітоўны 
дом, а калгаснае дабро гіне на полі. Пяцідзесят- 
ніца Марыя Наркевіч з другой брыгады, колькі 
жыве ў калгасе, не зарабіла ніводнага працадня. 
Яна, бачыце, лічыць гэта за грэх, а як драць з су- 
седак тры шкуры за пашытую сукенку -- ёй бог 
дазваляе. 

А хіба ж можна гнаіць грамадскае дабро, не 
садзейнічаць таму, каб мацнейшая была наша 
дзяржава, каб калгаснікі больш атрымлівалі на 
працадзень? Не, гэтага дапускаць нельга. Нават 
біблія і тая сцвярджае, што добрую справу можна 
рабіць і ў нядзелю -- грэху не будзе. На справе ж 
адбываецца зусім іншае. 

Або ўзяць такі факт. Веруючы, былы жыхар 
вёскі Вялікая Лысіца, Аляксандр Пятровіч Маца- 
віла (некаторы час ён нават працаваў прасвіта- 
рам) ажаніўся з маёй падчарыцай. Здавалася б, 
калі ты веруючы, пакажы прыклад сямейнай зго- 
ды, памяркоўнасці. Дык жа не! 

Можна было б прывесці шмат прыкладаў, якія 
сведчаць аб тым, што веравучэнне пяцідзесятні- 
каў, як і іншыя рэлігійныя напрамкі, з'яўляецца 
дурманам для народа, не служыць справе сацыя- 
лізма ў нашай краіне. 

Адыход мой ад рэлігіі, тым больш як прасвіта- 
ра, збянтэжыў многіх веруючых. Да мяне пачалі 
хадзіць і ўпрошваць вярнуцца ў абшчыну. Доўгі 
час абіваў мае парогі аднавясковец Міхаіл Бела- 
новіч. Упрошваў і нават пагражаў божым пака- 
раннем. 

Не толькі я адзін адмовіўся ад веравучэння пя- 
цідзесятнікаў. Жыццё апошніх год, міжнародныя 
падзеі пераканалі многіх нашых калгаснікаў у рэ- 
акцыйнасці і варожасці нашаму сацыялістычнаму 


26 


ладу гэтай і іншых рэлігійных плыней. Парвалі 
сваю сувязь з малітоўным домам Канстанцін Буян, 
Павел Бялькевіч, Барыс Бацкель, Ганна Банец- 
кая і многія іншыя. 


Каму служыць веравучэнне пяцідзесятнікаў 


Хоць рады пяцідзесятнікаў з кожным днём і 
радзеюць, але яны не перастаюць быць небяспеч- 
нымі для нашага сацыялістычнага ладу. Усе ніці 
іх веравучэння вядуць да абяззбройвання нашага 
народа ў барацьбе за пабудову камуністычнага 
грамадства. 

Разгледзім некаторыя факты і ўзаемасувязь 
іх з веравучэннем пяцідзесятнікаў. Нядаўна ўсе 
савецкія людзі даведаліся аб гераічным учынку 
беларускай дзяўчыны з Полацка Зінаіды Тусна- 
лобавай-Марчанкі, якая, абараняючы Радзіму ў 
гады Вялікай Айчыннай вайны, выратавала звыш 
120 раненых салдат і афіцэраў, а сама засталася 
без рук і без ног. Хто пакалечыў ёй жыццё? Ня- 
мецкія фашысты, якія напалі на нашу Радзіму. 
А яны ж веруючыя! Сярод іх былі і пяцідзесятнікі! 
А якімі справамі займаюцца цяпер кіруючыя дзея- 
чы ў Злучаных Штатах Амерыкі? Падрыхтоўкай 
знішчальнай вайны, хоць многія ж з іх з'яўляюцца 
хрысціянамі евангельскай веры. Узнікае пытанне, 
каго ж абараняе гэтая вера? 

У вёсцы Пяткевічы, суседняга Гарадзішчан- 
скага раёна, пяцідзесятнікі адмовіліся ўзяць у рукі 
зброю, калі ў 1944 годзе Савецкая Армія вызвалі- 
ла іх ад нямецкай акупацыі і прапанавала разам 
ісці дабіваць фашысцкага звера. А ў Гарадзеі, на- 
прыклад, пяцідзесятнікі Іосіф Шарапа і Канстан- 
цін Скачко ўцяклі з арміі, хаваліся ў лесе, аж па- 
куль не скончылася вайна. А што ж было б, калі б 

усе так зрабілі? Незайздросную ролю выконваў 
пасля вызвалення Беларусі ў 1944 годзе і пяцідзе- 
сятнік Канстанцін Сцяпанавіч Сідарэнка. Будучы 
прасвітарам у вёсцы Прасці, ён выступаў супроць 
парадкаў, устаноўленых органамі Савецкай ула- 
ды, за што атрымаў заслужанае пакаранне. 

Аб рэакцыйнасці і варожасці да сацыялістыч- 
нага ладу веравучэння пяцідзесятнікаў сведчыць 
і такі красамоўны факт. У 1927--1928 гадах у 
Данцыгу былі адкрыты курсы па падрыхтоўцы 
прапаведнікаў гэтай секты. Курсы адкрыла аме- 
рыканская місія. Вучыўся на гэтых курсах і жы- 
хар вёскі Студзёнкі Уладзімір Бруй. Курсы выда- 
валі свой часопіс «Примиритель», які распальваў 
варожасць да ўсіх веравучэнняў і ўсхваляў вера- 
вучэнне пяцідзесятнікаў. 

Свой сапраўдны твар пяцідзесятнік Бруй пака- 
заў у гады Вялікай Айчыннай вайны: у Студзёнкі 
ён прыязджаў у нямецкай форме з эмблемай на 
рукаве, на якой намаляван чалавечы чэрап і дзве 
скрыжаваныя косткі. 

Вось чаму я назаўсёды адмовіўся ад вераву- 
чэння пяцідзесятнікаў і ад усякай рэлігіі і заклі- 
каю да гэтага ўсіх веруючых. Я добра разумею, 
што толькі сумленная праца ў калгасе, на прад- 
прыемстве, ва ўстанове, праца на сваю дзяржаву 
і свой народ забяспечыць нам і нашым дзецям 
шчасце, сапраўдны рай на зямлі. 

М. СТРЭЧАНЬ, 
калгаснік сельгасарцелі імя Леніна, 
былы прасвітар Студзёнкаўскай абшчыны 


(Нясвіжская раённая газета «Чырвоны сцяг» 
МЛ 1491 150 за 1957 г.) 


ШТО ПАДКАЗАЛА МНЕ ПАКІНУЦЬ 
БАПТЫСЦКУЮ СЕКТУ 


Было гэта яшчэ пры панскай Польшчы. Жылі 
сяляне бедна. Іх прыгняталі паны і асаднікі, ду- 
шыла галеча і беззямелле. Гэтая несправядлі- 
васць абурала людзей. Але самы невялікі пратэст 
народа падаўляўся паліцыяй і войскамі. 

На баку прыгнятальнікаў стаялі праваслаўная 
і каталіцкая цэрквы. Іх служыцелі вучылі жыць у 
пакорлівасці, гаварылі, што быццам існуючая ўла- 
да асвечана самім богам і што на яе не толькі 
ўздымаць руку, але нават скардзіцца грэх. 

Цёмныя, забітыя горам і нястачай, сяляне на- 
шай вёскі Рачкі, якіх бязлітасна эксплуатавалі 
памешчыкі і кулакі, пачыналі шукаць уцеху ў но- 
вай рэлігіі, якую ў нашых краях прапаведвалі ў 
тыя гады розныя місіянеры. 

Такой рэлігіяй, якая адмаўляе царкоўныя аб- 
рады і каноны, з'явіўся баптызм. Яго прапаведнікі, 
прыкідваючыся абаронцамі бедных і прыгнеча- 
ных, лоўка ўздзейнічалі на розумы лёгкаверных 
людзей, абяцаючы ім узамен гаротнага існавання 
на зямлі «райскае» жыццё пасля смерці. 

Шмат знайшлося сялян, якія паверылі словам 
прапаведнікаў і ўступілі ў баптысцкую секту. 

У ліку іх аказалася і мая маці. Наведваючы бап- 
тысцкія сходы і маленні, яна заўсёды брала з са- 
бою і мяне. Тады мне было гадоў восем. Мой 
дзіцячы розум не мог разабрацца ў тым, што ад- 
бываецца. Зборы баптыстаў я наведваў спачатку 
проста па цікаўнасці. Салодкія і расчуленыя пра- 
мовы прапаведнікаў паступова атручвалі маю свя- 
домасць. Прайшло некалькі гадоў, і я стаў пера- 
кананым баптыстам. 

Такім пайшоў служыць я і ў Савецкую Армію. 
Жыў, як і ўсе салдаты, вывучаў ваенную справу, 
наведваў палітзаняткі. У арміі пачаў чытаць газе- 
ты і кнігі. І зусім іншы свет адкрыўся перад маімі 
вачыма. 

Баптысцкія прапаведнікі ўбівалі мне ў галаву, 
што «ўсё на свеце створана богам». Але, прачы- 
таўшы брашуру аб паходжанні жыцця на зямлі, 
я пераканаўся, што ў стварэнні свету бог ні пры 
чым. Калі свет сапраўды створаны богам, то чаму 
бог цяпер нічога не стварае? Стаў я крытычна 
асэнсоўваць і ўсё тое, што чуў ад прапаведнікаў. 

Успамінаў я змрочныя гады нямецка-фашысц- 
кай акупацыі. Навокал палалі вёскі, зямля была 
пакрыта шыбеніцамі. Многія з маіх аднавяскоў- 
цаў тады пайшлі ў партызаны, каб змагацца 
супроць ворагаў, са зброяй у руках адстойваць 
родную зямлю і свабоду. А ў гэты час баптысцкія 
прапаведнікі ялейным голасам гаварылі нам аб 
«любві да бліжняга», аб «братэрстве паміж усімі 
людзьмі». 

Але якая магла быць любоў савецкіх людзей 
да фашысцкіх захопнікаў, якія хацелі заняволіць 
наш народ, разграбіць багацце? Аб якім братэрст- 
ве магла быць гутарка паміж фашысцкімі галава- 
рэзамі і тымі ж самымі баптыстамі, якіх яны палі- 
лі і забівалі? 

У іншым святле паўсталі перад маімі вачыма 
і нашы баптысты -- прапаведнікі і тлумачальнікі. 
Яны заклікалі адмаўляцца ад зямнога шчасця, 
забівалі галовы байкамі аб «шчаслівым жыцці на 
тым свеце», аб раі ў вечным «царстве Ханаана». 
Але чамусьці ніхто з іх саміх не спяшаўся ў гэтае 
вечнае «царства Ханаана». 

Вельмі часта баптысцкія прапаведнікі прадказ- 
валі хуткі «канец свету», нават устанаўлівалі тэр- 
міны. Усё гэта была хлусня. Тэрміны праходзілі, 
а ніякага «канца свету» не наступала. Ды гэтага і 
не можа быць: свет вечны. Але многія ў абшчыне 
верылі ў гэтыя брэдні. Успомніўся мне з нашай 
абшчыны Яўхім Рэдзька -- ціхі, працавіты чала- 
век. Ён вельмі любіў сваіх дзяцей. Але пад уздзей- 
нічаннем баптысцкіх пропаведзей пачаў мяняцца 
на вачах. Аднойчы, пасля аднаго з выступленняў 
прапаведніка, які абвясціў блізкі «канец свету», 
Яўхім Рэдзька пачаў рыхтавацца да адпраўлення 
на той свет, у «царства Ханаана», перастаў есці 
мясное, толькі ў рэдкія дні ўжываў малако. Мала 
таго, ён пачаў рыхтаваць да адпраўлення на той 
свет і сваіх дзяцей, пачаў марыць іх голадам. 
Справа дайшла да таго, што Рэдзька прадаў увесь 
хлеб, а яго дзеці пайшлі па свету з торбаю. Але 
ніякага «канца свету» не наступіла. Гэты факт 
шмат чаму навучыў Яўхіма Рэдзьку. Ён пасварыў- 
ся з прасвітарам і выехаў з вёскі. 

У нашай баптысцкай абшчыне быў нейкі Тра- 
фім Латышэвіч. Працаваць ён ленаваўся і аб- 
вясціў сябе тлумачальнікам баптысцкага вучэння. 
Хадзіў па вёсках, вербаваў людзей у секту, казаў 
пропаведзі, а ад працы адлыньваў. А каб пракар- 
міць гэтага трутня, сярод баптыстаў праводзіліся 
зборы ахвяраванняў грашыма і натурай. 

Быў і другі тлумачальнік «святога пісання» -- 

Лявон Латышэвіч. Ён таксама хадзіў па вёсках, 
чытаў пропаведзі. На адным з баптысцкіх сходаў 
Лявон заявіў, што ён «хрышчаны святым духам». 
У часе маленняў ён тросся і ўпадаў у экстаз. У сва- 
іх пропаведзях Латышэвіч заклікаў да пакорнасці, 
да адмаўлення ад зямнога шчасця, а сам вёў рас- 
пуснае жыццё. Жыла ў нашай вёсцы Алена Л. Мы 
заўважалі, што Лявон Латышэвіч пасля баптысц- 
кіх сходаў пачаў вечарамі заходзіць да гэтай жан- 
чыны. А ў Латышэвіча ж была жонка і двое дзя- 
цей. Пазней ён разам з сям'ёй некуды паехаў, за- 
тым хутка вярнуўся назад, угаварыў Алену Л. 
прадаць сваю маёмасць і ехаць разам з ім. Па да- 
розе гэты «хрышчаны святым духам» чалавек за- 
браў у ашуканай жанчыны грошы і ўцёк. Алена (Л. 
вярнулася дадому зганьбаваная і без грошай. 

А што рабіў наш прасвітар Сцяпан Канановіч. 
Ён прапаведваў веруючым адмову ад зямнога 
шчасця, а сам быў не супроць таго, каб выпіць 
чарку. 

Усе гэтыя факты прымусілі мяне задумацца, 
прывялі да пераканання, што баптысцкія духоў- 
ныя настаўнікі ашукваюць сумленных людзей: 
гавораць адно, а робяць зусім другое. Адны, ЯК, 
напрыклад, Трафім Латышэвіч, становяцца пра- 
паведнікамі для таго, каб весці паразітычны спо- 
саб жыцця, карміцца і апранацца за кошт верую- 
чых «братоў і сясцёр». Другія, як Лявон Латышэ- 
віч, з'яўляюцца прамымі фарысеямі, хлусамі 
і шарлатанамі. Усе яны абдурманьваюць давер- 
лівых людзей, адцягваюць іх ад сапраўднага 
ЖЫЦЦЯ. 

Я вярнуўся з арміі ў 1954 годзе. Маці пачала 
ўгаварваць мяне пайсці зноў у секту. Я зрабіў ёй 
уступку, пайшоў аднойчы на баптысцкі сход, але 
да канца не дасядзеў. З сектай я вырашыў канчат- 

кова парваць. Мяне захапляе сапраўднае жыццё, 
а не міфічнае, замагільнае. 

Уступіў я ў камсамол, скончыў курсы механі- 
затараў і цяпер працую трактарыстам Целяхан- 
скай МТС. У 1957 годзе ў сацыялістычным спа- 
борніцтве я заваяваў першынство па МТС. Пра- 
цую на палях роднага калгаса «Перамога», які з 
кожным годам мацнее і набірае сіл. У дружнай і 
жыццярадаснай камсамольскай сям'і, у працы на 
шчасце нашай Радзімы я і знайшоў сваё шчасце. 

А. МІСЮРА, 
трактарыст Целяханскай МТС 


(Брэсцкая абласная газета «Заря» 
ад 4 снежня 1957 г.) 


Я СТРАЦІЛА ВЕРУ Ў БОГА І ПЕРАСТАЛА 
БЫЦЬ БАПТЫСТКАЙ 


Нарадзілася я ў 1888 годзе ў вёсцы Уць, Цера- 
хоўскага раёна. Сем дзесяткаў ужо жыву на све- 
це. За гэты час і ногі мае нахадзіліся, і рукі 
нарабіліся, і вочы наглядзеліся. А паміраць не 
хочацца. Жыццё такое добрае ў нас стала -- душа 
радуецца. І даўно ў маёй галаве наспела думка: 
хочацца людзям расказаць, як я верыла ў бога, 
была баптысткай і чаму перастала верыць, адмові- 
лася ад рэлігійнай абшчыны. 

Але -- аб усім па парадку. Вёска наша Уць 
была гняздом баптыстаў (у народзе іх штундамі 
называюць). Многа было ў нас гэтых «божых» 
людзей. Але я да 30 год была праваслаўнай: хадзі- 
ла ў царкву, шанавала іконы. Потым, калі выйшла 
замуж, нарадзіла сына Васілька, закаркалі нада 
мной, як вароны, баптысты. Адны ўгаварвалі, дру- 
гія пагражалі, што і мне, і сыну майму не мінаваць 
бяды, калі не пайду ў іх абшчыну. Цёмная я тады 
была, забітая, і сярод гэтых штундаў было многа 
маіх родзічаў. Ну, я і не ўстаяла -- пайшла ў ма- 
літоўны дом. Было гэта ў 1920 годзе. 

Прышла, далі мне малітвы, -- пяю, а сама да 
ўсяго прыглядаюся. Дом вялікі; арганная музыка 

іграе, толькі дзіўна мне: няма ікон з вобразамі 
святых, свечкі не гараць і папа няма, замест яго -- 
прасвітар. Потым прывыкла і з кожным днём па- 
вуцінне рэлігіі ўсё больш ахутвала мяне, прыліпа- 
ла мая душа да баптыстаў. Чаму? 

Скажу адкрыта: спадабалася мне тады, што 
евангелле і біблія - галоўныя рэлігійныя кнігі 
хрысціян -- забараняюць веруючым забіваць, 
красці, хлусіць, а ў баптыстаў яшчэ і піць, курыць, 
сварыцца -- наогул туды, дзе грэх, - і глядзець 
нельга, не то, што самому саграшыць. Здавалася 
мне тады: добраму вучыць рэлігія. А баптысты 
асабліва строга захоўвалі гэтыя запаведзі, і я 
гарой стаяла за іх веру. 

Сходаў абшчыны не прапускала, у малітвах 
старалася і стала «актывісткай», са мной ужо лі- 
чыліся, была, так сказаць, у іх савеце. Правінава- 
ціцца хто-небудзь, клічуць мяне і іншых заўзятых 
баптыстаў, і мы разам з прасвітарам пачынаем 
вяршыць суд: адлучыць грэшніка ад абшчыны, 
або памілаваць, калі ён каецца. 

Святой справай лічылася ў абшчыне прыцяг- 
нуць да баптызма новых людзей. І ў гэтай справе 
я вельмі старалася, кожную жанчыну ледзь не за 
спадніцу лавіла, клікала яе да нас, у малітоўны 
дом. Ды, бывала, так прычаплюся, як смала, па- 
куль жанчына не згодзіцца. Нямала я людзей так 
завербавала і ўсё радавалася - ідуць за мной, 
пачынаюць слухаць божыя словы. Новае жыццё 
ўжо было ў краіне, сын мой скончыў школу, потым 
медыцынскае вучылішча, а для мяне ўсё адзін 
свет быў у аконцы -- мае штундысты: біла ілбом, 
клала зямныя паклоны, адводзіла душу ў маліт- 
вах і верыла: бог, рэлігія, малітвы даюць мне, 
маёй сям'і і сыну шчасце. 

Хто ж зараніў у маю душу першае сумненне 
адносна магутнасці ўсявышняга, яго непагрэш- 
насці? Гэта быў мой муж. Спачатку ён быў права- 
слаўным, потым адышоў ад рэлігіі і часта паўта- 
раў прыказку: «У папа дзве рукі: адна, што хрыс- 
ціць, другая, што бярэ, а той, што дае, -- няма». 
Памятаю, калі прышоў ён з царскай службы, доў- 
га расказваў, як там салдат ледзь не з бізуном 
гналі на малітвы. «Якая ж гэта, - кажа, -- рэлі- 
гія, вера, што ў адной руцэ -- крыж, а ў другой - 
бізун?» 

У душу запалі мне гэтыя словы. А тут яшчэ 
кватарант мой, настаўнік, не даваў спакою. Усё, 
бывала, пераконвае мяне, а я адмахваюся. Возьме 
ён евангелле або біблію, пачне чытаць іх і пытае: 
бабуля, чаму гэта ў вашых святых кнігах канцы з 
канцамі не сходзяцца? І прыводзіць прыклад. 
Мікалай-цудатворац паспрачаўся з Арыяй, ды 
так, што справа дайшла да сваркі: адзін другога 
кніжкай па галаве стукнулі, -- так было напісана 
ў пісанні. Кватарант мой смяецца: вось дык свя- 
тыя, вайну задумалі, запаведзь парушылі, а вас 
чаму вучаць? 

А што я магла сказаць? Няма адказу. Толькі 
задумаюся, бывала. Узніклі ў мяне сумненні, але 
веры я яшчэ трымалася моцна. 

Прышоў 1941 год, а з ім -- ліхая бяда: вайна. 
Мора без вады, а вайна без крыві не бывае. І па- 
лілася яна ракой па нашай зямлі. А я думаю, 
што ж гэта бог глядзіць, ды не абароніць невіна- 
ватых ад пагібелі? І ад такіх думак сумна на ду- 
шы, быццам кошкі там скрабуць. А тут аднойчы 
сабраліся мы ў свой малітоўны дом, а да нас нем- 
цы прышлі, таксама баптысты. Мяне быццам хто 

па сэрцу разануў. Фашысты апаганілі нашу зям- 
лю і разам з намі маліцца будуць. Каму, якому 
богу? Выходзіць, нашаму баптысцкаму. Тутя ўжо 
зразумела: не ўсё гладка ў маёй рэлігіі, ёсць у ёй 
падман. 

Прышла дамоў, успомніла словы з пісання 
Хрыста: «маліся за ворага твайго». «Вось як! - 
думаю.-- Фашысты людзей забіваюць, вешаюць, а 
мы павінны маліцца за іх?» Вось тады і дала мая 
вера ва «ўсявышняга і ўсемагутнага» вялікую 
трэшчыну. 

Пайшлі нашы войскі ў наступленне. У нем- 
цаў -- паніка. Сталі яны адступаць -- спалілі на- 
шу вёску, сотні людзей пакінулі без жылля, згарэ- 
ла і мая хата. Гляджу на полымя пажараў, на 
гора людское, на слёзы землякоў сваіх і думаю: 
«Навошта нам богу маліцца, калі ён нам не спа- 
чувае?» 

Кожны дзень прыносіў мне новыя расчараван- 
ні ў веры і рэлігіі. Быў у нашай абшчыне рэгент -- 
кіраўнік хору баптыстаў Андрэй Іванавіч Сімань- 
кін, малады, гадоў 25. Моцна верыў у бога, нівод- 
нага сходу абшчыны не прапускаў, а бог не ацаніў 
яго старання: загінуў Андрэй Іванавіч на вайне, 
не выратавала яго вера ў бога ад кулі, траіх дзе- 
так сіратамі пакінуў. Навошта ж рэлігія чалавеку, 
калі яна такая бяссільная. 

А тут новае гора напаткала мяне: загінуў на 
фронце сын. Камень лёг на маё мацярынскае сэр- 
ца. Відаць, і маіх малітваў не пачуў «мудры» 
бог. 

Выгналі ворага з вёскі. Гэта зрабілі не нашы 
малітвы, а простыя савецкія воіны. Недарма га- 
ворыцца: каб бачыць ворага спіну, бі яго ў лоб. 

Калі немцы стаялі ў вёсцы, у мяне на кватэры 
жыў настаўнік Аляксандр Іванавіч Сяргіенка. 

Эвакуіраваў сям'ю, а сам так і не паспеў паехаць: 
вораг акружыў ужо вёску. Ён прыкінуўся аграно- 
мам, увайшоў у давер'е да немцаў, добра ведаў 
іх мову і вельмі дапамагаў партызанам: забяспеч- 
ваў іх мукой, крупамі, харчаваннем (як аграному 
яму давяралі), ды, відаць, і іншыя звесткі паве- 
дамляў. Мне, веруючай бабе, ён, відаць, не вельмі 
давяраў, ніколі нічога не расказваў, але ж праўда 
і з дна мора вынесецца, яна не тоне і не гарыць. 
Быў Аляксандр Іванавіч чалавек партыйны, бы- 
вала, скажа мне: «Бабуля, цёмная ты, не ў тое ве- 
рыш, у што трэба верыць. Цяпер няма калі пера- 
конваць, вось скончыцца вайна -- усім вочы ад- 
крыем». Загінуў мой саколік, але словы я яго час- 
та ўспамінаю і бачу: правільныя яны, і хоць позна, 
але і мае вочы адкрыліся. 


ж ж 

Жыццё пражыць -- не песеньку спець. Паха- 
вала я мужа. Хата згарэла. Сын загінуў. Жыццё 
ўдавінае -- савінае: няма ў ім радасці. Сасваталі 
мяне за ўдаўца Пятра Міхайлавіча Жытнікава. 
Сталі жыць з ім у вёсцы Мікалаеўцы. Яры баптыст 
быў мой другі муж. Выйшла я за яго і паспытала 
гора. Ледзь у сухоты мяне не ўвагнаў: скупы быў 
страшэнна. Лішняга кавалка не даў мне з'есці, не 
то, што з суседам падзяліцца. «Вось,-- думаю,-- і 
баптыст: на сходах распінаецца за веру, за тое, каб 
людзі блізкаму дапамагалі, не скупіліся, а дома -- 
іншым бокам паварочваецца». І выходзіла: на сло- 
вах у гэтага «божага» чалавека адно, а на спра- 
ве -- зусім другое. Гэта, мне таксама была наву- 
ка. Як кажуць, бяда хоць мучыць, але і жыць ву- 
ЧЫЦЬ. 

Мучылася, мучылася, і стала я такой, што пры- 
гажэйшую ў труну кладуць. Рашыла разыйсціся з 

гэтым чалавекам, а баптысты на дыбкі ўсталі, 
грэх, кажуць, на душу бярэш, ад мужа ўцякаеш. 
Доўга ўгаварвалі нас памірыцца -- не выйшла. 
Ці ж добрая рэлігія будзе стаяць за тое, каб чала- 
век мучыўся? 

Потым я сустрэлася з Палікарпам Пятровічам 
Семчанкам, сваім аднавяскоўцам. Ён таксама сы- 
на страціў на вайне, і рашылі мы па-старыкоўску 
жыць разам. Спадабаўся мне гэты чалавек: сама- 
стойны, працавіты, клапатлівы, і цяпер мы з ім 
душа ў душу жывем, век свой дажываем. Даведа- 
ліся баптысты і давай нас асуджаць, пагражаць. 
А мяне іх праклёны даўно ўжо не кранаюць. За 
доўгае сваё жыццё ўпэўнілася на горкім вопыце, 
што вера ў бога -- пустая справа, падман. Таму і 
адмовілася я ад веры ў бога, ад баптыстаў. 

Людзям, мабыць, цікава: ці многія вераць ця- 
пер баптыстам? Скажу вам -- не. Калі да рэвалю- 
цыі ў абшчыну на Уці збіраліся 900- 400 чалавек, 
то цяпер збіраецца не больш 40. Маладых сярод 
баптыстаў даўно ўжо няма, усё састарэлыя жан- 
чыны і мужчыны. Ды і з тых многія адмовіліся ад 
абшчыны. Сярод іх нават былы прасвітар Ціхон 
Петрыкаў. Гады тры хадзіў у малітоўны дом, быў 
баптыстам Іван Фёдаравіч Шаруноў, а потым за- 
быў туды дарогу, махнуў рукой на бога, за добрую 
справу ўзяўся: працуе цяпер у Гомелі брыгадзі- 
рам на адной з будоўляў. І многа такіх прыкладаў 
прывесці можна. Раней у Мікалаеўцы, дзе я цяпер 
жыву, нямала баптыстаў было, а цяпер іх чалавек 
7--8. Нават старыя жанчыны пачынаюць адмаў- 
ляцца ад абшчыны. 

Даўно разабралася я, як «прытрымліваюцца» 
баптысты запаведзяў. Вось, напрыклад, цяперашні 
прасвітар, што жыве ў вёсцы Уць, Фёдар Ераме- 
евіч Капянкоў, не зусім запаведзі захоўвае. Якой 

жа веры тут быць? Як ні круці, выходзіць так, што 
толькі цёмныя, адурачаныя людзі вераць у бога. 
Доўга -- 33 гады! -- ія была такой. А цяпер вось 
паразумнела. Нялёгка мне цяпер. Усе баптысты 
лічаць мяне адступніцай, кожны так і стараецца ў 
душу плюнуць. Нядаўна сустрэла мяне Кацярына 
Клімава, наша мікалаеўская баптыстка, і давай 
усякі бруд на мяне ліць. Але я спакойная: ведаю, 
што на маім баку праўда і рана ці позна да гэтай 
праўды знойдуць дарогу ўсе заблудзіўшыя людзі. 


ж ж 

Старая я ўжо. І вочы мае слабыя. А цягнуся 
ўсё-такі да святла, да ведаў. Жывем мы з Пятро- 
вічам добра. Ён пенсію атрымлівае, я таксама -- 
за сына. Пятровіч мой выпісвае «Советскую Бе- 
лоруссию», чытае мне гэтую газету і кніжкі роз- 
ныя, напрыклад, «Глыбокую плынь» Шамякіна. 
Параўноўваю я іх з «божымі» кнігамі і бачу, 
яны -- як дзень і ноч. У божых -- усё мёртвае, 
кніжнае, а ў новых -- усё жывое, жыццёвае. Пят- 
ровіч мне і пра ракеты, і пра спадарожнікі Зямлі 
расказаў. І ўсё гэта зрабіў чалавек, наш народ -- 
вялікі і ўсемагутны. 

Атрымала пісьмо ад сястры. Дочкі яе настаўні- 
цамі на цаліне, ну і старых да сябе забралі. Пі- 
шуць, што жывуць добра, багата, на працадні мно- 
га рознага дабра атрымалі. Ды і ў нашым калгасе 
імя Суворава людзі нядрэнна жывуць: працадзень 
стаў багаты. Вось я і думаю, што рай трэба буда- 
ваць на зямлі, а на тым свеце не чакай яго, не бу- 
дзе. Таму не трэба верыць у забабоны, не той 
цяпер час. Дзе ўлада народа, там шчасце і свабода. 

П. КАПЯНКОВА, 
жыхарка вёскі Мікалаеўка, Церахоўскага раёна 

